

Title: Regarding need to bring down the prices of petroleum products in the country - Laid.

श्री रामजीलाल सुमन (फिरोजाबाद) : महोदय, गत सितम्बर माह के दौरान अन्तर्राष्ट्रीय बाजार में क्रूड आयल की कीमत 37 डालर प्रति बैरल हो गयी थी जो मार्च, 2000 में, जब सरकार ने बजट बनाया था तो ये कीमतें 28 डालर प्रति बैरल थी। अन्तर्राष्ट्रीय बाजार में कीमतें बढ़ने के बाद सरकार ने देश के उपभोक्ताओं के लिए पेट्रोल, डीजल, एल.पी.जी., केरोसिन अर्थात् प्रायः सभी पेट्रोलियमों की कीमतें बढ़ा दी थीं। अन्तर्राष्ट्रीय बाजार में कीमतें बढ़ने के कारण बतलाकर भारतीय उपभोक्ता से अधिक मूल्य लेना सरकार ने न्यायोचित ठहराया था। आज ये कीमतें मार्च, 2000 के मूल्य से नीचे 27 डालर प्रति बैरल आ गई हैं। हमारी मांग है कि पेट्रोल, डीजल, एल.पी.जी. एवं केरोसिन की कीमतें मार्च, 2000 की कीमतों से नीचे लाई जाएं। तेल पूल का घाटा 23000 करोड़ रुपए बतलाकर कीमतें बढ़ायी गई थीं। आज यह घाटा मात्र 13000 करोड़ रुपए का है जिसे पूरा करने के लिए सरकारी तंत्र में सुधार कर पूरा किया जा सकता है।

अतः हमारा आग्रह है कि तत्काल देश में सरकार पेट्रोल, डीजल, केरोसिन एवं एल.पी.जी. की बढ़ी कीमतें वापिस ले।